

علم تفسیر پر ایک نظر^(۳)

جناب تحسین بلخی، کینڈا

دورِ تابعین میں تفسیر

صحابہ رضی اللہ عنہم کے بعد تابعین کا دور آتا ہے۔ اس دور میں ایک طرف تو متذکرہ بالا فرقے اپنے باطل افکار و نظریات کی اشاعت کے لئے قرآن کو آلہ کار بنانے میں زیادہ سرگرم نظر آتے ہیں، دوسری طرف مسلمانوں کے ساتھ رؤیوں اور ایرانیوں کے اختلاط کے سبب ایسے عجمی افکار کو دخل اندازی کے مواقع ملے جن سے ذہنی انتشار کا پیدا ہونا لازمی تھا، تیسری طرف یونانی فلسفہ تھا جو گریہ پائی اختیار کر کے آگے بڑھ رہا تھا اور چوتھی طرف اسلامی مملکت کے رقبہ کے وسیع تر ہو جانے کے سبب معاشرتی، معاشی اور سیاسی نوعیت کے بہت سے پیچیدہ مسائل ابھر رہے تھے۔

یہ گوناگوں مشکلات تھیں جن سے تابعین کو عمدہ برآ ہونا تھا، چنانچہ ان سے نمٹنے کے لئے انہوں نے تفسیر قرآن کے باب میں جو طریقہ اختیار کیا، وہ اصلاً اس سے کچھ زیادہ مختلف نہ تھا، جو صحابہؓ کا تھا۔ کیونکہ ان کے خیال میں بحثوں کا دروزہ کھولنے اور عقلی رد و قدح سے ذہنی انتشار کے دور ہونے کا امکان کم تھا اور بڑھ جانے کا اندیشہ زیادہ تھا، اور عقلی مباحث ان فتنوں کو ہوا دینے کا سبب بنتے جو اسلام دشمن عناصر کو قرآن کا آلہ کار بنا کر اٹھا رہے تھے۔ اس لئے اس دور میں قرآن کی تفسیر و تشریح کا عام انداز تقریباً ویسا ہی رہا جیسا کہ صحابہؓ کے دور میں تھا۔ یعنی ممکن حد تک ایسے مباحث سے اجتناب جن سے ذہنی انتشار کو غذائے احکام کے اسرار اور پیغامِ الہی کی حکمتوں پر توجہ دینے سے زیادہ احکام کی پابندی اور پیغامِ الہی کی اشاعت پر زور اور ایسی آیتوں میں غیر ضروری کرید سے اجتناب جن میں

انسان سے کسی عمل کا مطالبہ نہیں ہے۔

دور تابعین میں تفسیر کی نوعیت

چنانچہ دورِ تابعین میں تفسیر کی جو نوعیت تھی، وہ یہ کہ ان کی زیادہ سے زیادہ کوشش یہ ہوتی کہ ان تک صحابہ کے ذریعہ جو کچھ پہنچا تھا، اسے بیان کرنے پر اکتفا کریں ۹۸۔ لیکن چونکہ ان کے دور میں ایسے عقلی مباحث اور اعتقادی قسم کے مسائل کی جھنجھناہٹ بڑھ گئی تھی جس کی ابتدا کا سراغ اگرچہ دور صحابہ کے نصفِ ثانی کے لگ بھگ اور ربیعِ ثالث میں ملتا ہے، مگر اس زمانے میں ان کی کچھ چل نہ سکی تھی، اس لئے تابعین ایسے مباحث و مسائل سے بالکل بے تعلق نہیں رہ سکتے تھے، کیونکہ ان سے بالکلہ صرف نظر کرنے کے سبب کج روی اور ضلالت کو اپنی کارکردگی کے لئے کھلی چھٹی مل جاتی، اس لئے اس باب میں تابعین کی روش یہ تھی کہ بعض حضرات تو ان مباحث و مسائل پر گفتگو کرنے کی بجائے محض ناصحانہ طریق اختیار کرتے، مثلاً محمد بن سیرن (م ۱۱۰ھ) سے ایک مرتبہ بعض لوگوں نے مسئلہ جبر و قدر کے متعلق گفتگو کرنا چاہی تو جواب میں محمد بن سیرن نے یہ آیت تلاوت فرمائی:

”إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ

عَنِ الْفَحْشَاءِ وَالْمُنْكَرِ وَالْبَغْيِ ۗ..... ۹۹ الایہ

(یعنی) ”اللہ تعالیٰ عدل و احسان کا اور قرابت داروں سے حسن سلوک کا حکم دیتا ہے

اور بے حیائی اور ناشائستہ باتوں اور سرکشی سے منع کرتا ہے“.... الخ

مطلب یہ تھا کہ اس طرح کے فضول دلائلی مسائل میں وقت برباد کرنے کا کیا حاصل، تمہیں عمل خیر کا حکم دیا گیا ہے، وہ کرتے جاؤ اور عمل شر سے بچتے رہو۔ کچھ حضرات ان مباحث و مسائل پر کبھی کبھار گفتگو نہیں اور بحثیں بھی کیا کرتے، مگر اس معاملے میں ان کی کوشش یہی ہوتی کہ ذہنی کشمی اور مناظرے کا رنگ پیدا نہ ہو، بلکہ جہاں تک ہو سکے قیل و قال کرنے والوں کو عقلی چھلائیں لگانے اور کج بھٹیوں کے رخ سے ہٹا کر ان کے اذہان و قلوب کو احکام کی پابندی کی راہ پر لگایا جائے، مثلاً داؤد بن ابی حند (۱۳۹ھ) ایک مرتبہ شام گئے، تو قدروں کا مشہور نمائندہ غیلان دمشقی ان کے پاس بحث کے لئے آیا اور کہا کہ میں چند

مسائل پر تنگ کرنا چاہتا ہوں۔ داؤد نے فرمایا کہ ”تم پچاس مسائل کے بارے میں پوچھ سکتے ہو، لیکن میں صرف دو باتیں تم سے پوچھنا چاہتا ہوں۔“ غیلان نے کہا ”ہاں پوچھئے۔“ انہوں نے صرف چند جملے ہی ارشاد فرمائے، لیکن غیلان ان کی قوت استدلال کے مقابلہ میں کچھ نہ بول سکا۔ پھر انہوں نے دو ایک نامحانہ جملے کہے۔ اس کے بعد وہ خاموشی سے چلا گیا۔

اور یہ روش بھی ان مباحث و مسائل کے باب میں ہو ا کرتی جن کے اثرات عقیدے یا عمل پر پڑتے ہوں، اور جن باتوں کا کوئی سروکار عقیدے یا عمل سے نہ ہوتا، ان میں وہ پڑتے ہی نہ تھے۔ مثلاً شعبی ”عامر بن شراحیل م ۱۰۳ھ) سے کسی نے پوچھا کہ ابلیس کی بیوی کا نام کیا ہے؟ پوچھنے والے کا مقصد غالباً یہ تھا کہ جب ابلیس کے بارے میں اللہ نے فرمایا ہے کہ وہ جن تھا تو یقیناً کوئی جنیہ ہوگی جو ابلیس کی ”رفیقہ حیات“ ہونے کی بنا پر ”ملکہ شیطین“ ہوگی۔ ظاہر ہے کہ یہ کوئی ایسا مسئلہ نہ تھا جس کا تعلق عقیدے یا عمل سے ہو، اس لئے دیکھئے، کتاب پر لطف اور دلچسپ جواب دیا ہے امام شعبی نے۔ کہتے ہیں کہ ”میں اس (ابلیس) کی شادی میں شریک نہیں ہوا تھا کہ مجھے معلوم ہوتا“۔

رہے زمانے کے بدلتے ہوئے حالات اور وسیع تر ہو جانے والی اسلامی مملکت کے مقتضیات کی بنا پر، جن کی جانب اوپر اشارہ کیا گیا ہے، ایسے پیش آنے والے نت نئے تمدنی و معاشرتی مسائل، جن کے بارے میں ان تابعین تک صحابہ کے ذریعہ نہ کوئی ایسی حدیث پہنچی ہوتی جو قرآنی اصول و کلیات کی تشریح و تفسیر کے باب میں ان کی رہنما ہوتی اور نہ خود صحابہ کی اپنی بیان کردہ کوئی تفسیر و تعبیر ہوتی تو پھر ایسے پیش آمدہ عملی مسائل کے حل کی خاطر وہ خود اپنی علمی بصیرت سے کام لے کر قرآنی آیات کی تفسیر و تشریح کرتے۔ ۵۲۔ جس کی بکثرت مثالیں قاضی شریح (م ۷۸ھ) ابراہیم نخعی (م ۶۲ھ) مجاہد (م ۱۰۳ھ) عطاء بن ابی رباح (م ۱۱۳ھ) ملقمہ بن قیس (م ۶۲ھ) کعب بن مسور (م ۳۶ھ) زید بن اسلم (م ۱۳۶ھ) اور محمد بن سیرین وغیرہم کے افادات میں مل سکتی ہیں۔

ایک غلط فہمی کا ازالہ

ممکن ہے دو رو تابعین اور اس دور میں تفسیر کی نوعیت کے سلسلہ کلام میں جن مباحث و

مسائل اور جن عقائد اور افکار و نظریات کی جانب واضح اشارات کرتے ہوئے ان کے باب میں تابعین کی روش اور ان کے موقف سے متعلق جو بیان کیا گیا ہے اس سے یہ سمجھا جائے کہ مقصد یہ ہے کہ اپنے موقف اور اپنی روش کے لحاظ سے تابعین میں سے ہر شخص کے وہی کوائف تھے جن کا تذکرہ کیا گیا ہے اور مثال میں محمد بن سیرین، داؤد بن ابی ہند اور شعبی کے نام لکھے گئے ہیں۔ نہیں، مقصد یہ نہیں ہے، بلکہ مقصد یہ ہے کہ اکثر اکابر تابعین کے یہ کوائف تھے، ورنہ ایک خاصی تعداد ایسے اشخاص و رجال کی بھی تھی جو بہر حال دورِ تابعین سے تعلق رکھتے ہیں، لیکن ان عقائد و نظریات اور افکار و تصورات سے متاثر ہو گئے تھے، جن کی جانب اوپر واضح اشارات کئے گئے ہیں، اور کچھ تو نہ صرف یہ کہ ان عقائد و نظریات سے متاثر تھے، بلکہ ان عقائد و نظریات اور افکار و تصورات کی بنیاد پر پیدا ہونے والے فرقوں میں سے کسی نہ کسی فرقہ سے تعلق رکھتے تھے، مثلاً عکرمہ (م ۱۰۵ھ) مولیٰ ابن عباسؓ کہ یہ خارجیت کی طرف متماثل تھے ۱۰۳۔ یا مثلاً قتادہ بن دعامہ (م ۱۱۷ھ) کہ یہ قدریت سے متاثر تھے ۱۰۴۔ اسی طرح اس دور سے متعلق تفسیر میں شہرت رکھنے والے بعض ایسے حضرات بھی کتبِ رجال میں ملیں گے، جو رجعت کے قائلین میں سے تھے ۱۰۵، اور بعض اپنی عقلیت پسندی کی بنا پر تفسیر بالرائے میں جبری بھی ملیں گے۔

حاصل کلام

غرض، تابعین نے بقول علامہ ابن تیمیہ، صحابہ کرامؓ سے تفسیر بھی حاصل کی، جس طرح انہوں نے ان سے علم سنت حاصل کیا۔ وہ صحابہ سے حاصل کردہ تفسیر میں کہیں کہیں استنباط و استدلال کے معاملہ میں کلام کرتے ہیں، جس طرح بعض حدیثوں میں استدلال و استنباط کے معاملہ میں کلام کرتے ہیں۔

نیز ان تابعین کے درمیان تفسیر میں کم اختلاف ہے اور تفسیر میں اختلاف سے زیادہ احکام میں اختلاف ہے ۱۰۶، اور ایسا قدر تاہونا چاہئے تھا، کیونکہ زمانے کے اقتضاءات اور بدلتے ہوئے حالات کی بنا پر ابھرنے والے نئے مسائل کے حل کی خاطر جب اجتہاد کیا

جائے گا تو لازمی طور پر آراء کے درمیان اختلاف ہوگا۔

تفسیر میں تابعین کے درمیان جس قسم کے اختلاف کا ثبوت ملتا ہے، وہ بقول علامہ ابن عیینہ، زیادہ تر تنوع کا اختلاف ہے نہ کہ تضاد کا۔ اور اس کی دو قسمیں ہیں :

(ا) بسا اوقات ایسا ہوتا ہے کہ چیز ایک ہی ہوتی ہے، مگر اس کے مختلف رخ ہوتے ہیں یا وہ متعدد صفتیں رکھتی ہے، لہذا تعبیر کے معاملہ میں ایک نے ایک رخ پیش نظر رکھ کر ایک جملہ استعمال کیا اور دوسرے نے دوسرا رخ پیش نظر رکھ کر دوسرا جملہ استعمال کیا، یا ایک نے اس چیز کی جو صفت اہم سمجھی، اس کی جانب توجہ دلانے کے لئے ایک لفظ استعمال کیا اور دوسرے نے اسی چیز کی دوسری صفت کو اہمیت دی، اس لئے دوسرا لفظ استعمال کیا۔ یوں بظاہر دو جملے یا دو الفاظ ہوتے ہیں، مگر ایک ہی چیز ہوتی ہے۔ مثلاً قرآن، کتاب، فرقان، ہدیٰ، بیان، شفاء، کہ ان سب کا سنی تو ایک ہی ہے مگر اس کی مختلف صفتوں کو بتانے کے لئے یہ مختلف الفاظ ہیں۔

(ب) کسی عام لفظ کی بعض انواع کو بطور تمثیل ذکر کر دیا تھا اور اس سے مقصود یہ تھا کہ اس طرح مخاطب پوری نوع کو سمجھ لے گا، نہ یہ کہ اس کی کوئی جامع و مانع تعریف مد نظر ہو کرتی، مثلاً کوئی شخص لفظ حُبْرٌ (روٹی) کی بابت پوچھے تو اس کو ایک روٹی دکھا کر کہا جائے کہ یہ حُبْرٌ ہے، اس سے مقصود روٹی کی نوع کا بتانا ہو گا نہ کہ ہاتھ میں پکڑی ہوئی وہ خاص روٹی۔ ۷۰۔

اکثر اکابر تابعین کے درمیان تفسیر میں جو اختلاف ہے وہ عام طور پر انہی دو قسموں میں تقسیم ہے اور ظاہر ہے کہ اس طرح کا اختلاف حقیقت میں کوئی اختلاف نہیں، بلکہ محض اسلوب اداء اور پیرایہ بیان کا اختلاف ہے البتہ ان کے درمیان احکام میں جو اختلافات ہیں وہ ان دو قسموں سے ذرا مختلف ہیں، اور اس کی جو وجہ تھی اس کی جانب اوپر اشارہ کیا جا چکا ہے۔

دورِ تابعین کے مشہور مفسرین

ویسے تو اس دور میں بکثرت ایسے مفسرین ہیں جو علم تفسیر میں شہرت رکھتے تھے، مگر ان

میں بھی مندرجہ ذیل حضرات اس علم میں امتیازی خصوصیت و شہرت کی بنا پر خاص طور سے قابل ذکر ہیں، قطع نظر اس سے کہ کس کے افکار و نظریات کیسے کچھ تھے اور اپنی رائے اور اپنے مسلک کے لحاظ سے کس کا کیا موقف تھا اور اس علم میں درک و بصیرت کے لحاظ سے کس کا کیا درجہ تھا اور استیناد و وثاقت کے لحاظ سے کس کا کیا مقام تھا:

- | | |
|---|--|
| ۱- علقمہ بن قیس متوفی ۶۲ھ | ۲- عمرو بن شریل متوفی ۶۳ھ |
| ۳- مسروق بن الاعدع " ۶۳ھ | ۴- ربیع بن خثیم " ۶۵ھ |
| ۵- ابو عبد الرحمن السلمی " ۷۳ھ | ۶- زر بن حبیش " ۸۲ھ |
| ۷- ابو العالیہ الریاحی " ۹۳ھ | ۸- سعید بن جبیر شہید ۹۵ھ |
| ۹- شعبی (عامر بن شراحیل) " ۱۰۳ھ | ۱۰- جابر بن زید متوفی ۱۰۳ھ |
| ۱۱- مجاہد بن جبر متوفی ۱۰۳ھ | ۱۲- عکرمہ (مولیٰ ابن عباسؓ) متوفی ۱۰۵ھ |
| ۱۳- ضحاک بن مزاحم " ۱۰۵ھ | ۱۴- طاؤس بن کيسان " ۱۰۶ھ |
| ۱۵- ابو رجا عطار دی " ۱۰۷ھ | ۱۶- سلیمان بن یسار " ۱۰۷ھ |
| ۱۷- محمد بن کعب القرظی " ۱۰۸ھ | ۱۸- حسن بصری " ۱۱۰ھ |
| ۱۹- محمد بن سیرین متوفی ۱۱۰ھ | ۲۰- عطاء بن ابی رباح متوفی ۱۱۳ھ |
| ۲۱- قناده بن دعائمہ " ۱۱۷ھ | ۲۲- ابو اسحاق السبئی " ۱۲۷ھ |
| ۲۳- اسماعیل بن عبد الرحمن (سدی کبیر) " ۱۲۹ھ | ۲۴- یحییٰ بن عمر " ۱۲۹ھ |
- متوفی ۱۲۸ھ
- | | |
|---------------------------------------|------------------------|
| ۲۵- عطاء بن ابی مسلم الخراسانی " ۱۰۸ھ | ۲۶- زید بن اسلم " ۱۳۶ھ |
|---------------------------------------|------------------------|
- ۱۳۵ھ
- | | |
|----------------------------|----------------------------------|
| ۲۷- داؤد بن ابی ہند " ۱۳۹ھ | ۲۸- اعش (سلیمان بن مہران) " ۱۳۸ھ |
|----------------------------|----------------------------------|

موتوفین

دور تابعین میں اگرچہ علوم اسلامی کی باضابطہ فن و ار تقسیم عمل میں نہیں آئی تھی، لیکن ایسے آثار ضرور پائے جاتے تھے جن سے پتہ چلتا ہے کہ جلد ہی یہ نوبت آجائے گی، چنانچہ بعد کے واقعات نے اس کی تصدیق کر دی۔

بہر حال، اس دور میں خاصی تعداد ایسے تابعین کی ملتی ہے، جنہوں نے تفسیر قرآن یا اس علم کے کسی خاص موضوع پر مستقل کتابیں تالیف کیں، جن میں چند یہ ہیں، قطع نظر اس سے کہ ان کے عقائد اور افکار و نظریات کیسے اور کیا کچھ تھے، اور وثاقت کے لحاظ سے ان کا مرتبہ کیا تھا اور ان کی تالیف کردہ کتب کا استنادی پایہ کیا تھا:

○ ابو العالیہ الریاحی (رفیع بن مران م ۹۳ھ): ان کی تالیف کردہ تفسیر کا تذکرہ کشف اللغون جلد اول ص ۲۳۳ کے حوالے سے کیا جا چکا ہے۔

○ سعید بن جبیر: ایک عظیم اور جلیل القدر شخصیت جسے جاب بن یوسف (م ۹۵ھ) نے (۹۵ھ) میں شہید کر کے اپنی بدترین شقاوت کا ثبوت دیا، حضرت ابن عباسؓ کے مخصوص اور ارشد تلامذہ میں سے تھے ۹۹ھ۔ انہوں نے اپنی یہ تفسیر عبد الملک بن مروان (م ۸۶ھ) کی درخواست پر لکھی تھی، جو سرکاری کتب خانہ میں تھی اور وہاں سے معلوم نہیں کس طرح عطاء بن دینار (۱۲۶ھ) کے ہاتھ لگ گئی، جس کی روایت وہ سعید بن جبیر سے کرنے لگے، حالانکہ انہوں نے سعید بن جبیر سے سنا نہ تھا ۱۰۰ھ۔ نیز سعید بن جبیر کی اس تفسیر کا تذکرہ ابن ندیم نے بھی کیا ہے اللہ۔

○ مجاہد: حضرت ابن عباسؓ کے مشہور تلامذہ میں ان کا شمار ہوتا ہے، اپنے تفسیری اقوال میں اہل کتاب سے حاصل کردہ معلومات بھی بیان کیا کرتے ۱۰۲ھ۔ تفسیر میں ان کی تالیف کا تذکرہ صاحب کشف اللغون نے کیا ہے ۱۰۳ھ۔ ان کی تفسیر کا ایک نسخہ دار الکتب المعربہ میں موجود ہے، جو ۴۲۳ھ کا مکتوبہ ہے ۱۰۴ھ۔

○ عکرمہ (مولیٰ ابن عباسؓ): ان کا شمار بھی حضرت ابن عباسؓ کے خاص تلامذہ میں ہوتا ہے ۱۰۵ھ۔ تفسیر میں ان کی تالیف کا تذکرہ ابن ندیم اور اسماعیل پاشا بغدادی نے کیا ہے اللہ۔

○ ضحاک بن مزاحم: مشہور تو یہ ہے کہ انہوں نے تفسیر کا علم حضرت ابن عباسؓ سے حاصل کیا تھا، مگر ائمہ رجال کی تحقیق یہ ہے کہ حضرت ابن عباسؓ سے ان کی ملاقات کبھی ہوئی ہی نہیں، بلکہ سعید بن جبیر سے انہوں نے رے میں علم تفسیر حاصل کیا تھا ۱۰۷ھ۔ یہی

نہیں، بلکہ حضرت ابن عمرؓ (م ۷۱ھ) حضرت ابو ہریرہؓ (م ۵۸ھ) اور حضرت ابو سعید خدریؓ (م ۷۱ھ) وغیرہ سے جو روایتیں یہ بیان کرتے ہیں، اس سلسلہ میں بھی ائمہ رجال کہتے ہیں کہ کسی صحابی سے ان کا سماع ثابت نہیں ۸۔۔۔ بہر حال، تفسیر میں ان کی ایک تالیف کا تذکرہ عمر رضا کمال نے ابن عساکر (م ۵۷۱ھ) کی تاریخ دمشق کے حوالہ سے کیا ہے ۹۔۔۔

○ حسن بصری: اکابر تابعین میں سے مشہور و بلند مرتبہ شخصیت۔ ان کے بارے میں مشہور یہ ہے کہ حضرت علیؓ کے فیض یافتہ تھے، مگر ائمہ رجال کا متفقہ فیصلہ یہ ہے کہ حضرت علیؓ سے ان کا استفادہ ثابت نہیں، تاہم دوسرے متعدد صحابہ سے علمی استفادہ ثابت ہے ۱۰۔۔۔ تفسیر میں ان کی ایک تالیف کا تذکرہ ابن ندیم نے اور حاجی خلیفہ نے کیا ہے ۱۱۔۔۔

○ عطاء بن ابی رباح: فضل و کمال اور زہد و ورع کے لحاظ سے ایک جلیل القدر تابعی، مکہ کے مفتی اور مشہور ائمہ میں سے تھے، امام ابو حنیفہ (م ۱۵۰ھ) فرمایا کرتے کہ جن لوگوں سے میں ملا ہوں، ان میں عطاء سے زیادہ علمی فضیلت رکھنے والا کسی کو نہیں پایا ۱۲۔۔۔ تفسیر میں ان کی ایک تالیف کا تذکرہ اسماعیل پاشا بغدادی نے کیا ہے ۱۳۔۔۔

○ قتادہ بن دعامہ: مفسر قرآن کی حیثیت سے مشہور ترین شخصیت۔ اگرچہ حضرت انس بن مالکؓ (م ۹۳ھ) اور حضرت ابو سعید خدریؓ سے استفادہ کیا تھا، مگر ان کے اصل معلم حسن بصری تھے، جن کی خدمت میں یہ تقریباً ۱۲ سال رہے تھے ۱۴۔۔۔ ائمہ رجال کہتے ہیں کہ روایتوں میں یہ تدیس ۱۵ کے عادی تھے ۱۶۔۔۔ حاجی خلیفہ نے تفسیر میں ان کی ایک تالیف کا تذکرہ کیا ہے ۱۷۔۔۔

○ اسماعیل بن عبد الرحمن (سدی کبیر): ائمہ رجال نے انہیں بالکل ساقط الاعتبار تو نہیں البتہ ضعیف اور مجروح قرار دیا ہے ۱۸۔۔۔ عمر رضا کمال نے عالمی کی اعیان الشیعہ کے حوالہ سے تفسیر میں ان کی ایک تالیف کا تذکرہ کیا ہے ۱۹۔۔۔

○ عطاء بن ابی مسلم الخراسانی: چند صحابہ کے اسماء ذکر کرتے ہوئے ابن حجر عسقلانی کہتے ہیں کہ ان لوگوں سے عطاء بن ابی مسلم الخراسانی مرسلًا روایت کرتے ہیں، دوسرے لفظوں میں یہ کہ ان صحابہ سے ان کا سماع ثابت نہیں ہے بلکہ ان کے اور ان صحابہ کے

درمیان کاراوی ساقط ہے، پھر اخیر میں طبرانی (سلیمان بن احمد م ۳۶۰ھ) کا یہ قول نقل کرتے ہیں کہ سوائے حضرت انسؓ کے کسی اور صحابی سے ان کا سماع ثابت نہیں ہے ۳۰۔ بہر حال، تفسیر میں ان کی ایک تالیف کا تذکرہ حاجی خلیفہ نے کیا ہے ۳۱۔

○ زید بن اسلم: حفظ و یادداشت کے لحاظ سے بعض ائمہ رجال نے ان کے متعلق کلام کیا ہے، نیز یہ کہ یہ تدلیس کے عادی تھے اور یہ بھی کہ یہ تفسیر مارا لائے کیا کرتے ۳۲، تاہم ان کے فضل و کمال کی مدح ائمہ رجال کا ایک طبقہ کرتا ہے ۳۳ اور صاحب الذریعہ شیخ طوسی کے حوالے سے لکھتے ہیں کہ انہوں نے زید بن اسلم کو حضرت جعفر صادقؑ (م ۱۴۸ھ) کے اصحاب میں سے شمار کیا ہے ۳۴۔ عمر رضا کمال نے ان کا تعارف اور تفسیر میں ان کی تالیف کا تذکرہ عالمی کی اعیان الشیخہ اور حاجی خلیفہ کی کشف القنون کے حوالے سے کیا ہے ۳۵۔ نیز ابن ندیم نے ان کی تفسیر کا ذکر جس نسخہ کی بنیاد پر کیا ہے اس کے بارے میں وہ لکھتے ہیں کہ وہ نسخہ سکری (ابو سعید الحسن بن حسین بن عبد اللہ السکری م ۲۷۵ھ) کے قلم کا مکتوبہ ہے ۳۶۔ اور علامہ ذہبی کہتے ہیں کہ ان کی مولفہ تفسیر کی روایت ان سے ان کے لڑکے عبد الرحمن (م ۱۸۲ھ) کرتے ہیں ۳۷۔

○ داؤد بن ابی ہند: دورِ تابعین میں تفسیر کی نوعیت اور دورِ تابعین کے مشہور مفسرین کے سلسلہ کلام میں ان کا تذکرہ کیا جا چکا ہے۔ انہوں نے حضرت انس بن مالکؓ کو دیکھا تھا ۳۸ لیکن ان سے سماع کے بارے میں ائمہ رجال انکار کرتے ہیں۔ نیز بعض ائمہ رجال یہ کہتے ہیں کہ یہ قوی الحافظ نہ تھے اس لئے جب کتاب سامنے رکھے بغیر محض حفظ و یادداشت سے کوئی روایت بیان کرتے تو اکثر و بیشتر انہیں اشتباہ و وہم لاحق ہو جاتا ۳۹۔ تفسیر میں ان کی تالیف کا تذکرہ ابن ندیم نے کیا ہے ۴۰۔

نیاموڑ

یہ تھے اس دور کے چند ممتاز و مشہور مفسرین اور یہ تھے تفسیر کے چند مولفین، لیکن جیسا کہ پہلے اشارہ کیا جا چکا ہے کہ اسلامی فتوحات کے دائرے کی وسعت اور مختلف اقوام کے اختلاط نیز یونانی و عجمی افکار کے آہستہ آہستہ داخل ہونے کی وجہ سے رفتہ رفتہ ایک

جدید فکر پیدا ہوئی۔ اس جدید فکر سے اذہان متاثر ہونے لگے۔ ایک جانب اسلام کی سادہ تعلیمات تھیں اور دوسری جانب ذہنوں کو متاثر کرنے والی عقلی بحثیں تھیں، نتیجہ یہ ہوا کہ قرآن کی تفہیم کے لئے جو سادہ سی دو شکلیں تھیں۔۔۔ ایک تو احکام کی توضیح اور دوسری لغت کی توضیح۔۔۔ یہ ناکافی سمجھی جانے لگیں اور اس سادہ طریقے کے بجائے کہ قرآن کی تفسیر صرف قرآنی آیات یا حدیث و سنت کی روشنی میں کی جائے، یا بحث و تہمیس کے دائرے کو آثار و اقوال تک محدود رکھا جائے، یہ پسند کیا جانے لگا کہ قرآن کی تفسیر وقت کے جدید افکار کی روشنی میں کی جائے۔

یہ تابعین کا آخری دور تھا، جبکہ اکثر و بیشتر اکابر تابعین دنیا سے رخصت ہو چکے تھے اور ان میں سے جو منہم ہستیاں باقی تھیں، وہ بھی سفر آخرت کے لئے پایہ رکاب تھیں۔

ستارے ڈوبتے جاتے ہیں، شمعیں بجھتی جاتی ہیں

مرتب خود بخود انجام محفل ہوتا جاتا ہے

چنانچہ تابعین کے اسی آخری دور سے تفسیر ایک نئے مرحلے میں داخل ہوتی ہے۔ یہ مرحلہ تھا فکری الجھنوں کی چھان بین کرنے اور شکوک و شبہات کی نوعیت کو پیش نظر رکھ کر اس انداز سے قرآن کی تفہیم کا کہ فکری انتشار بلکہ فکری آوارگی سے اذہان و قلوب کو محفوظ رکھا جائے۔

یہی وجہ ہے کہ تابعین کے اس آخری دور میں پوری تفسیر قرآن پر کم اور زیادہ تر خاص خاص مختلف موضوعات پر تالیفات کا سراغ ملتا ہے، مثلاً کسی نے قرآن کے ناسخ و منسوخ پر تالیف کی، کسی نے وجوہ و نظائر قرآن پر، کسی نے احکام القرآن پر اور کسی نے قرآن کے مشکل مقامات اور غریب الفاظ کی تشریح و توضیح کے لئے قلم اٹھایا۔

یہ دراصل بنیاد پڑ رہی تھی علوم القرآن کی، اور تیاریاں ہو رہی تھیں مختلف نقطہ نظر سے قرآن کی تفسیرس تالیف کئے جانے کی، مثلاً آثار و روایات کے لحاظ سے، لغت و بلاغت کے لحاظ سے، عقلی زاویہ نگاہ سے، طبیعی اور معاشرتی علوم کے نقطہ نظر سے، وغیرہ وغیرہ۔

چند اور مفسرین اور ان کی تالیفات

نیز تابعین کے اسی بالکل آخری دور میں جب زمانہ اس دور کو الوداع کہہ رہا تھا اور تیج

تبعین کے دور کا استقبال کر رہا تھا، تاریخ میں چند ایسے مفسرین نظر آتے ہیں جن میں سے بعض کا تو تاہمی ہونا اور کسی صحابی سے ان کے سماع کا ثبوت ہی محلِ نظر ہے، اور بعض یقینی طور پر تاہمی نہ تھے لیکن اپنے کچھ خاص عقائد و افکار اور نظریات و تصورات کا حلقہ اثر پھیلانے کی بنا پر شہرت رکھتے تھے، ان میں سے چند اہم اشخاص اور انکی تالیفات درج ذیل ہیں :

○ ابو عبد اللہ بن یزید الجعفی (م ۱۲۸ھ) : یہ حضرت ابو الطفیل عامر بن واہب سے بھی روایت کرتے تھے ۳۲ھ اور حضرت ابو الطفیل کی ولادت ۷۰۳ھ میں اور وفات ۱۰۰ھ میں ہوئی، دوسرے لفظوں میں حضور اکرم صلی اللہ علیہ وسلم کی وفات کے وقت حضرت ابو الطفیل کم و بیش سات سال کے تھے ۳۳ھ۔

غرض، جابر جعفی کو حضرت ابو الطفیل سے روایت کرنے کے سبب بعض لوگوں نے تاہمی لکھا ہے، اور شیخ عبد اللہ محمد بن حسن الماغانی (۱۳۵۱ھ / ۱۹۳۳ء) جو رجال الشیعہ کے اکابر علماء میں سے تھے، وہ ان (جابر جعفی) کے فضائل و مناقب بیان کرتے ہوئے ان کی وثاقت کا اظہار ”نقۃ جلیل“ (جلیل القدر ثقہ شخصیت) کے فقرے سے کرتے ہیں ۱۴۳ اور علامہ ذہبی ان (جابر جعفی) کی شخصیت پر گفتگو کرتے ہوئے بیان کرتے ہیں کہ یہ رجعت کا عقیدہ رکھنے والوں میں سے تھے ۳۵ھ۔

”رجعت“ کا مطلب یہ ہے کہ حضرت علیؑ زندہ آسمان پر اٹھائے گئے اور وہ دنیا میں پھر واپس تشریف لائیں گے۔ رجعت کا یہ عقیدہ رکھنے والے حضرات کہتے ہیں کہ ابنِ مسلم (م ۴۰ھ) کے وار سے زخمی ہو کر شہادت پانے والی شخصیت حضرت علیؑ کی نہ تھی، لیکن وہ شہل و شاہت میں چونکہ حضرت علیؑ جیسی تھی اس لئے انہیں لوگوں نے حضرت علیؑ سمجھ لیا، گویا حضرت عیسیٰؑ کی طرح یہاں بھی معاملہ ”ولکن شبہ لہم“ کا ہوا اور حضرت عیسیٰؑ کی طرح حضرت علیؑ زندہ آسمان پر اٹھائے گئے اور دنیا میں پھر واپس تشریف لائیں گے ۳۶ھ۔ اس عقیدہ رجعت کے بارے میں دورِ حاضر کے ایک شیعہ مجتہد، سید العلماء مولانا سید علی نقی تحریر فرماتے ہیں کہ :

”رجعت خاص فرقہ شیعہ کا عقیدہ اور طرہ امتیاز ہے۔“

بہر حال، جابر جعفی کی تالیف کا تذکرہ ”تفسیر الجعفی“ کے نام سے اسماعیل پاشا نے کیا ہے ۳۶ھ

○ ابان بن تغلب (م ۱۴۱ھ): اکابر علمائے شیعہ میں سے تھے، چنانچہ مامقانی ان کے فضائل و مناقب بیان کرتے ہوئے لکھتے ہیں کہ ”ثقة جلیل القدر عظیم المرتبة فی اصحابنا“ ۳۹ھ یعنی ”ہمارے اصحاب میں ایک جلیل القدر، عظیم المرتبہ ثقہ شخصیت تھے۔“ اور ان کی تالیف کا تذکرہ کرتے ہوئے ابن ندیم لکھتے ہیں کہ ”ان کی مولفہ کتب میں ایک کتاب ”معانی القرآن“ عمدہ کتاب ہے“ ۵۰ھ۔ اور ایک شیعہ فاضل سید اعجاز حسین نیشاپوری م ۱۲۸۶ھ ان کی اس تالیف کا تعارف ”غریب القرآن“ کے نام سے کرانے کے بعد ان کی عظمت و وثاقت بیان کرتے ہوئے لکھتے ہیں کہ اپنی اس تالیف میں انہوں نے شعرائے جاہلیت کے کلام سے استشہاد کرتے ہوئے قرآن کے مشکل الفاظ کی توضیح و تشریح کی ہے ۵۱ھ۔

○ علی بن ابی طلحہ (م ۱۴۳ھ): حضرت عبداللہ بن عباسؓ کی طرف منسوب تفسیر میں ایک تالیف پر گفتگو کے دوران یہ بات بہر حال سامنے آچکی ہے کہ علی بن ابی طلحہ کے پاس تفسیر کی ایک کتاب تھی۔ اسی جگہ اس بات کی نشاندہی کر دی گئی ہے کہ یہ کتاب یا تو مجاہد کی تھی جو علی بن ابی طلحہ کو مل گئی اور وہ اس درمیانی واسطہ کو ساقط کر کے براہ راست حضرت ابن عباسؓ سے روایت کیا کرتے اور وہی آگے منتقل ہوتی ہوئی امام بخاری تک پہنچی یا پھر خود انہوں نے وہ کتاب قلمبند کی تھی، اور گمان غالب یہی ہے کہ وہ انہی کی تالیف تھی، اور اس کی تائید میں کشف الفنون کا حوالہ دیا جا چکا ہے۔ اب اگر وہ کتاب علی بن ابی طلحہ کی نہ تھی، تو بھی حاجی خلیفہ کی اس تصریح سے معلوم ہوتا ہے کہ علی بن ابی طلحہ نے تفسیر میں ایک کتاب تالیف کی تھی:

”ثم بعد هذه الطبقة الذين صنفوا كتب التفسير التي
تجمع اقوال الصحابة والتابعين.... ثم بعد هؤلاء طبقة
اخرى منهم عبد الرزاق وعلي بن ابي طلحة وابن جرير
وابن ابي حاتم ۵۲ھ.... الخ“

(یعنی) ”پھر اس طبقہ (عطاء بن ابی رباح، حسن بصری، ابو العالیہ وغیرہ) کے بعد وہ لوگ ہیں جنہوں نے تفسیر کی کتابیں تصنیف کیں جن میں صحابہ اور تابعین کے اقوال جمع کئے گئے..... پھر ان لوگوں کے بعد دو سرا طبقہ ہے جن میں عبدالرزاق اور علی بن ابی طلحہ اور ابن جریر اور ابن ابی حاتم (وغیرہ) ہیں۔“

○ ابو النضر محمد بن سائب کلبی (م ۱۴۶ھ): اکابر علمائے شیعہ میں سے تھے، چنانچہ صاحب الذریعہ ان کے بارے میں کہتے ہیں کہ ”کان من اصحاب الامامین الباقر والصادق“ ۱۵۳ھ (ابن سائب امام باقر (م ۱۱۴ھ) اور امام جعفر صادق دونوں اماموں کے اصحاب میں سے تھے)۔ نیز یہ بھی رجعت کے قائلین میں سے تھے، اور بلا جھجک اپنے اس عقیدے کا اظہار کیا کرتے ۱۵۴ھ۔ علم تفسیر اور علم الانساب میں ایک مشہور شخصیت کی حیثیت سے کتب تاریخ و سیر اور کتب رجال میں ان کا نام آتا ہے ۱۵۵ھ ہے۔ تفسیر میں ان کی تالیف کا ذکر ابن ندیم نے کیا ہے ۱۵۶ھ اور ان کے تذکرہ میں وہ لکھتے ہیں کہ:

”سلیمان بن علی (م ۱۴۲ھ) نے ان (ابن سائب) کو کوفہ سے بصرہ بلوا کر اپنے گھر میں ٹھہرایا، جہاں ابن سائب لوگوں کو تفسیر قرآن الما کرانے لگے ۱۵۷ھ، تا آنکہ سورۃ براءۃ کی ایک آیت تک پہنچے تو اس آیت کی تفسیر انہوں نے معروف مفاد و مضمون کے خلاف کی تو لوگوں نے اس کے لکھنے سے انکار کر دیا۔ اس پر ابن سائب نے کہا کہ بخدا میں ایک حرف بھی نہیں لکھواؤں گا تا وقتیکہ اس آیت کی تفسیر اسی طرح نہ لکھی جائے جس پر اللہ نے نازل فرمایا ہے۔ چنانچہ یہ قضیہ سلیمان بن علی تک پہنچا، انہوں نے کہا کہ وہی لکھو جو یہ (ابن سائب) کہہ رہے ہیں، اور چھوڑ دو اس بات کو جو اس کے سوا ہے“ ۱۵۸ھ۔

ابن ندیم کی ذکر کردہ اس حکایت سے خیال گزرتا ہے کہ تفسیر میں محمد بن سائب کی جس تالیف کا تذکرہ ابن ندیم نے ص ۵۷ پر کیا ہے وہ ان کی یہی الما کرائی ہوئی کتاب ہے۔ اور اس حکایت کو بیان کرنے کے بعد اخیر میں ص ۱۴۶ پر جو وہ لکھتے ہیں کہ ”ولہ من الکتب کتاب تقسیم القرآن“ (ابن سائب کی تالیف کردہ کتب میں سے ایک کتاب موسومہ ”تقسیم القرآن“ ہے) تو یہ غالباً ان کی تفسیر میں تالیف کردہ کتاب کے علاوہ کوئی

دوسری کتاب ہے۔ واللہ اعلم

○ مقاتل بن سلیمان (م ۱۵۰ھ): یہ اس بات کے قائل و مبلغ تھے کہ اللہ تعالیٰ انسانوں جیسی صفات سے متصف ہے، یعنی انسانوں کی طرح اللہ کے جسم، کان، آنکھ، اور ہاتھ وغیرہ ہیں ۱۵۹ھ۔ مجاہد سے تفسیری روایات بیان کرتے، حالانکہ ان سے کبھی نہیں ملے۔ اسی طرح ضحاک سے روایت کرتے، حالانکہ ان کی ولادت سے چار سال پہلے ضحاک کا انتقال ہو چکا تھا۔ (جب ضحاک کے بارے میں یہ بات کسی گئی ہے تو مجاہد کے بارے میں تو بدرجہ ادنیٰ کسی جانی چاہئے، کیونکہ ضحاک کی وفات ۱۰۵ھ میں ہوئی اور مجاہد کی ۱۰۳ھ میں) بعض لوگوں نے ان سے پوچھا کہ آپ نے ضحاک سے کچھ سنا نہیں تو پھر ان سے روایت کس طرح کرتے ہیں؟ تو انہوں نے جواب دیا کہ سبحان اللہ! میں اپنے والد کے ساتھ ان کے پاس آتا جاتا تھا اور ہمارے اور ان کے مکان کے درمیان ایک دروازہ ہی تو حائل تھا ۱۶۰ھ۔ علمائے یسود و نصاریٰ سے علمی استفادہ ذوق و شوق سے کیا کرتے اور ایسے علوم قرآن جو ان کی کتابوں کی موافقت کریں، ان سے اخذ کیا کرتے ۱۶۱ھ۔ غرض، ان پر سخت جرحیں کی گئی ہیں، کذاب و دجال تک کہا گیا ہے، امام ابو حنیفہ انہیں سخت ناپسند کرتے تھے، عبد اللہ بن مبارک (م ۱۸۱ھ) ان کی تفسیر کے بارے میں کہا کرتے کہ کتنی اچھی تفسیر ہے، کاش یہ شخص ثقہ ہوتا اور امام شافعی (م ۲۰۴ھ) کا قول ہے کہ لوگ تفسیر میں مقاتل بن سلیمان کے عیال ہیں ۱۶۲ھ۔

غرض، مقاتل بن سلیمان کا تعارف ابن ندیم نے ”من الزیڈیۃ و المنحدثین والقراء“ ۱۶۳ھ کے الفاظ سے کراتے ہوئے لکھا ہے کہ تفسیر میں ان کی ایک بڑی تالیف ہے ۱۶۴ھ۔ اور معجم الموفین سے معلوم ہوتا ہے کہ کتب خانہ جامعہ ازہر میں اس کا ایک قلمی نسخہ موجود ہے ۱۶۵ھ۔ اور نواد سید کی مرتبہ فہرست المخطوطات سے معلوم ہوتا ہے کہ ان کی تفسیر کے جزو اول کا ایک قلمی نسخہ کتب خانہ احمد الثالث میں ہے جو سورہ فاتحہ سے آخر سورہ مریم تک ہے اور ۸۸۶ھ کا مکتوبہ ہے اور جزو ثانی کا قلمی نسخہ کتب خانہ فیض اللہ میں موجود ہے جو ابتدائے سورہ مریم سے سورہ الناس تک ہے اور ۵۲۳ھ کا مکتوبہ ہے ۱۶۶ھ۔

○ ابو حمزہ الشمالي ثابت بن ابی صفیہ ۱۶۷ھ (م ۱۵۰ھ): اکابر علمائے شیعہ میں سے تھے، چنانچہ امام قاسم ان کے فضائل و مناقب بیان کرتے ہوئے انکی وثاقت کا اظہار ”نقۃ ثقتہ“ کے الفاظ سے کرتے ہیں ۱۶۸ھ۔ اور ابن حجر عسقلانی نے ان کی شخصیت پر گفتگو کرتے ہوئے ان کے بارے میں مشہور محدث یزید بن ہارون (م ۲۰۶ھ) کا یہ قول نقل کیا ہے کہ وہ رجعت کے قائلین میں سے تھے ۱۶۹ھ۔

غرض، ابن ندیم نے تفسیر میں ان کی ایک تالیف کا تذکرہ کیا ہے اور ان کا تعارف اس طرح کرایا ہے کہ ان کا نام ثابت بن دینار تھا اور (ان کے والد) دینار کی کنیت ”ابو صفیہ“ تھی، اور ابو حمزہ الشمالي حضرت زین العابدین (م ۹۳ھ) کے اصحاب میں سے تھے، شریف و ظلم اور ثقہ اصحاب میں سے اور ابو جعفر (حضرت باقر (م ۱۱۳ھ) کی صحبت بھی حاصل کی تھی۔ ۱۷۰ھ۔

○ ابو الجارود زیاد بن المنذر (م ۱۵۰ھ): فرقہ زیدیہ کی شاخ ”جارودیہ“ کے بانی و رئیس ۱۷۱ھ اور جن کا شمار عالی شیعوں میں ہوتا ہے ۱۷۲ھ۔ صاحب الذریعہ تفسیر میں ان کی ایک تالیف کا تذکرہ کرتے ہوئے لکھتے ہیں کہ چونکہ یہ تفسیر کی روایت امام باقر سے کرتے ہیں اس لئے ابن ندیم نے ان کی اس تالیف کو امام باقر کی طرف منسوب کرتے ہوئے اسے ”تفسیر امام باقر“ قرار دے دیا ہے، اور ہو سکتا ہے کہ یہ امام باقر کی املا کرائی ہوئی ہو ۱۷۳ھ۔

حواشی

- ۹۸ احمد امین (م ۱۳۷۳ھ / ۱۹۵۳ء) مخی الاسلام ج ۲ ص ۱۳۹ مطبوعہ مصر ۱۹۶۱ء
 ۹۹ ابن سعد (م ۲۳۰ھ) طبقات ج ۱ ص ۱۳۳
 ۱۰۰ ذہبی۔ تذکرۃ الحفاظ۔ ج ۱۔ ص ۱۳۸
 ۱۰۱ ذہبی۔ تذکرۃ الحفاظ ج ۱ ص ۸۲
 ۱۰۲ احمد امین۔ مخی الاسلام ج ۲ ص ۱۳۹
 ۱۰۳ ذہبی۔ میزان الاعتدال۔ ج ۳ ص ۹۳ و ۹۶ و ابن حجر عسقلانی تہذیب التہذیب ج ۷ ص ۲۶۳-۲۷۳
 ۱۰۴ ذہبی۔ میزان الاعتدال۔ ج ۳ ص ۳۸۵
 ۱۰۵ ”رجعت“ کا تعارف آگے آرہا ہے

۱۰۶-۱۰۷۔ ملاحظہ ہو اصول تفسیر علامہ ابن تیمیہ

۱۰۸۔ سیوطی نے بجائے عطاء بن ابی مسلم الخراسانی کے عطاء بن ابی سلمہ الخراسانی لکھا ہے (ملاحظہ ہو الاقان - نوع ۸۰) اور ابن حجر عسقلانی خطیب بغدادی (م ۵۲۶۳) کے حوالہ سے لکھتے ہیں کہ یہ عطاء بن میسرہ کے نام سے بھی یاد کئے جاتے ہیں (تہذیب التہذیب ج ۷ ص ۲۱۵) اور حاجی خلیفہ نے زمرہ تابعین کے مفسرین میں ان کا تذکرہ اس طرح کیا ہے ”وعطاء بن ابی سلمة ميسرة الخراساني“ (كشف القنون - عنوان علم التفسیر)

۱۰۹۔ ذہبی - تذکرۃ الحفاظ ج ۱ ص ۷۲

۱۱۰۔ ذہبی - میزان الاعتدال ج ۳ ص ۷۰

۱۱۱۔ ابن ندیم - الفهرست ص ۵۷

۱۱۲۔ ابن حجر عسقلانی - تہذیب التہذیب ج ۱۰ ص ۳۳

۱۱۳۔ حاجی خلیفہ - کشف القنون ج ۱ ص ۲۳۱

۱۱۴۔ فہرس المطبوعات المصورة (مرتبہ نوادید) جلد اول ص ۳۰ مطبوعہ ۱۹۵۴ء

۱۱۵۔ ابن حجر عسقلانی - تہذیب التہذیب ج ۷ ص ۲۶۳-۲۷۳

۱۱۶۔ ابن ندیم - الفہرست ص ۷۵ و اسماعیل پاشا بغدادی - حدیث العارفین ج اول ص ۶۶۶ (مطبوعہ ۱۹۵۱ء)

۱۱۷۔ ذہبی - میزان الاعتدال - ج ۲ ص ۳۲۵

۱۱۸۔ ابن حجر عسقلانی - تہذیب التہذیب ج ۳ ص ۴۵۳

۱۱۹۔ عمر رضا کمالہ - معجم المؤلفین ج ۵ ص ۲۷ (مطبوعہ ۱۹۶۱ء)

۱۲۰۔ ابن حجر عسقلانی - تہذیب التہذیب ج ۲ ص ۲۶۳-۲۷۰

۱۲۱۔ ابن ندیم - الفہرست ص ۷۷ و حاجی خلیفہ کشف القنون ج ۱ ص ۲۳۶

۱۲۲۔ ابن حجر عسقلانی - تہذیب التہذیب ج ۷ ص ۱۹۹-۲۰۳

۱۲۳۔ اسماعیل پاشا بغدادی - حدیث العارفین ج اول ص ۶۶۳

۱۲۴۔ ابن سعد - طبقات ج ۷ ص ۲۱

۱۲۵۔ اپنے اپنے ایسے شیخ کا نام چھپا لینا جو محدثین کی نظر میں ناپسندیدہ تھے، اور اس کی جگہ دوسرے شیخ کا غیر معروف نام یا کوئی اور نام لینا تاکہ مخاطب اس روایت کو قبول کر لے یا تذبذب اور توقف میں پڑ جائے۔

۱۲۶۔ ذہبی - میزان الاعتدال ج ۳ ص ۳۸۵

۱۲۷۔ حاجی خلیفہ - کشف القنون ج ۱ ص ۲۳۱

۱۲۸۔ ذہبی - میزان الاعتدال ج اول ص ۲۳۷

۱۲۹۔ عمر رضا کمالہ - معجم المؤلفین ج ۲ ص ۲۷۶

۱۳۰۔ تہذیب التہذیب ج ۷ ص ۲۱۲-۲۱۵

- ۳۱۔ کشف الغنون ج ۱ ص ۲۳۹
- ۳۲۔ ابن حجر عسقلانی۔ تہذیب التہذیب ج ۳ ص ۳۹۵-۳۹۷
- ۳۳۔ تہذیب التہذیب ج ۳ ص ۳۹۵-۳۹۶
- ۳۴۔ محمد محسن الشیر بالشیخ بزرگ المہرانی۔ الذریعہ الی تصانیف الشیعہ مطبوعہ ۱۳۶۰ھ ج ۴ ص ۲۷۵
- ۳۵۔ عمر رضا کمالہ۔ معجم المؤلفین ج ۴ ص ۱۸۹
- ۳۶۔ ابن ندیم۔ الفہرست ص ۵۷
- ۳۷۔ ذہبی۔ تذکرۃ الحفاظ ج ۱ ص ۱۲۵
- ۱۳۸-۳۹۔ ابن حجر عسقلانی۔ تہذیب التہذیب ج ۳ ص ۲۰۴
- ۴۰۔ ابن ندیم۔ الفہرست ص ۵۷
- ۴۱۔ وجوہ = وہ مشترک لفظ جو کئی معنوں میں استعمال ہوتا ہے اور نظائر = باہم موافقت رکھنے والے مترادف اور ہم معنی الفاظ (الاتقان - نوع ۳۹)
- ۴۲۔ ابن حجر عسقلانی۔ تہذیب التہذیب ج ۲ ص ۴۷
- ۴۳۔ ابن حجر عسقلانی۔ تہذیب التہذیب ج ۵ ص ۸۲
- ۴۴۔ مامقانی۔ شتیح المقال فی احوال الرجال - ج ۱ ص ۲۴ و ۲۰۱-۲۰۵ مطبوعہ نجف اشرف ۱۳۵۰ھ
- ۴۵۔ ذہبی۔ میزان الاعتدال ج ۱ ص ۳۷۹-۳۸۴
- ۴۶۔ عبد القاہر بن طاہر البغدادی م ۳۲۹۔ الفرق بین الفرق باب ۴ کی فصل اول
- ۴۷۔ سید العلماء مولانا سید علی نقی۔ مقدمہ تفسیر قرآن، ص ۷۷ مطبوعہ ادارہ ملیہ لاہور ۱۳۸۰ھ
- ۴۸۔ اسماعیل یاشا۔ ایضاح المکتون ج اول ص ۳۰۴
- ۴۹۔ مامقانی۔ شتیح المقال فی احوال الرجال ج ۱ ص ۳-۴
- ۵۰۔ ابن ندیم۔ الفہرست ص ۳۲۲
- ۵۱۔ سید اعجاز حسین۔ کشف الحجب والاسرار عن اسماء الکتاب والاسفار ص ۳۹۳ مطبوعہ کلکتہ ۱۹۳۵ء
- ۵۲۔ حاجی خلیفہ۔ کشف الغنون ج ۱ ص ۲۳۰ (عنوان "علم التفسیر")
- ۵۳۔ آغا بزرگ المہرانی۔ الذریعہ الی تصانیف الشیعہ ج ۴ ص ۳۱۱
- ۵۴۔ ذہبی۔ میزان الاعتدال ج ۳ ص ۵۵۶-۵۵۹ و ابن حجر عسقلانی۔ تہذیب التہذیب ج ۹ ص ۷۷۹ و ابن خلکان م ۲۸۱۔ و فیات الاعیان ج ۱ ص ۳۹۳۔ نیز سید العلماء سید علی نقی اپنے "مقدمہ تفسیر قرآن" میں "علم تفسیر کی تدوین اور شیعوں کی خدمات" کے عنوان کے تحت صفحہ ۱ کے حوالہ سے تحریر فرماتے ہیں کہ۔۔۔ "ابن سائب صاحب تفسیر اہل کوفہ میں سے تھے اور

رجعت کے قائل تھے" (ص ۱۳۶) پھر عقیدہ رجعت کے بارے میں خود سید العلماء نے جو تصریح فرمائی ہے، اس کا حوالہ جابر جعفی کے سلسلہ تعارف میں گزر چکا ہے۔

۱۵۵۔ ذہبی۔ میزان الاعتدال ج ۳ ص ۵۵۶ و ابن حجر عسقلانی۔ تہذیب التہذیب ج ۹ ص

۱۷۸ و اذنیات الاعیان ج ۱ ص ۴۹۴

۱۵۶۔ الفہرست ص ۵۷

۱۵۷۔ سلیمان بن علی کوان کے صحیحے ابو العباس سفاح (پہلا عباسی خلیفہ م ۱۳۶ھ) نے ۱۳۳ھ میں بصرہ کا والی مقرر کیا تھا، جہاں وہ ۱۳۸ھ تک اس منصب پر رہے، پھر ابو جعفر منصور (م ۱۵۸ھ) نے ۱۳۹ھ میں ان کو معزول کر دیا، اپنی معزولی کے بعد سے وفات تک سلیمان بن علی بصرہ ہی میں رہے (زرکلی۔ الاعلام ج ۳ ص ۱۹۳) ابن سائب کاکوفہ سے بصرہ آکر سلیمان بن علی کے گھر میں قیام کرنے اور تفسیر کی الملاء کا سلسلہ جاری رکھنے کا واقعہ غالباً ۱۳۸ھ کے بعد کا ہے۔

۱۵۸۔ ابن ندیم۔ الفہرست ص ۱۳۵

۱۵۹۔ ۱۶۰۔ ۱۶۱۔ ۱۶۲۔ ذہبی۔ میزان الاعتدال ج ۳ ص ۱۷۳-۱۷۵ و ابن حجر عسقلانی۔ تہذیب

التہذیب ج ۱۰ ص ۲۷۹-۲۸۵ واضح رہے کہ کسی کی معلومات سے استفادہ اور چیز ہے اور اس کا نقد اور معتمد ہونا اور چیز ہے۔ مثلاً آج مستشرقین سے بکثرت مسلمان اہل علم علمی استفادہ کرتے ہیں، اور اس لحاظ سے یہ کہا جاسکتا ہے کہ لوگ فلاں علم میں فلاں مستشرق کے عیال ہیں، لیکن اس کا مطلب یہ تو نہیں کہ وہ مستشرق نقد، معتمد اور حجت بھی ہے۔

۱۶۳۔ یعنی "فرقہ زد یہ میں سے تھے اور محدثین اور قراء میں ان کا شمار ہوتا ہے"۔

۱۶۴۔ الفہرست ص ۲۶۷

۱۶۵۔ عمر رضا کمال۔ معجم المؤلفین ج ۱۲ ص ۳۱۷

۱۶۶۔ فہرست المخطوطات المصنوعة۔ (مرتبہ نواد سید) ج ۱ ص ۲۹

۱۶۷۔ ابو صفیہ کا نام دینا رہتا تھا۔ (میزان الاعتدال ج ۱ ص ۳۶۳ و تہذیب التہذیب ج ۲ ص ۷)

۱۶۸۔ ماتقانی۔ تنقیح المقال فی احوال الرجال ج ۱ ص ۲۳ و ص ۱۸۹-۱۹۱

۱۶۹۔ ابن حجر عسقلانی۔ تہذیب التہذیب ج ۲ ص ۷

۱۷۰۔ ابن ندیم۔ الفہرست ص ۵۶

۱۷۱۔ عبد القاہر البغدادی۔ الفرق بین الفرق ص ۲۲ و ص ۳۰

۱۷۲۔ زرکلی۔ الاعلام ج ۳ ص ۹۳

۱۷۳۔ محمد حسن الشیر با الشیخ آغا بزگ اللہ رانی۔ الذریعہ الی تصانیف الشیعہ ج ۳ ص ۲۵۱

